



ದುರಾಸೆಯ ಫಲ

■ ದೀಪಶ್ರೀ ಎಸ್, ಕೂಡಗಿ

ಚಿತ್ರ: ಚಿಥರ ಹಳೇಮನಿ

ಒಂದು ಊರಿನಲ್ಲಿ ರಮೇಶ ಎಂಬ ಬಡ ಮೀನುಗಾರನಿದ್ದನು. ಆತನ ಮನೆಯಿಂದ ಕಾಲು ನಡಿಗೆಯ ಕ್ರಮದಲ್ಲಿ ಒಂದು ನದಿ ಇತ್ತು. ಪ್ರತಿದಿನವೂ ರಮೇಶ ಮೀನುಗಳನ್ನು ಹಿಡಿದು ಮಾರಿ ಜೀವನ ನಡೆಸುತ್ತಿದ್ದ. ಹೀಗಿರುವಾಗ, ಒಂದು ದಿನ ಸಂಜೆ ಮೀನುಗಳನ್ನು ಹಿಡಿಯಲು ಬಲೆಯೊಂದಿಗೆ ನದಿ ಕಡೆ ಮುಖ ಮಾಡಿದ. ಅಂದು ಸಂಜೆ ತಡವಾಗಿ ಕತ್ತಲೆಯಾಗ ಹತ್ತಿತು. ನದಿಯ ಸಮೀಪ ತನ್ನ ಪುಟ್ಟ ದೋಣಿಯಲ್ಲಿ ಮೀನುಗಳನ್ನು ಹಿಡಿಯಲು ನದಿಯಲ್ಲಿ ಹುಟ್ಟು ಹಾಕುತ್ತಾ ಸಾಗಿದ.

ನದಿಯ ಮಧ್ಯ ಭಾಗದಲ್ಲಿ ದೋಣಿಯನ್ನು ನಿಲ್ಲಿಸಿ, ಮೀನುಗಳನ್ನು ಹಿಡಿಯಲು ಬಲೆ ಬೀಸಿದ. ಕೆಲ ಹೊತ್ತಿನ ಬಳಿಕ ರಮೇಶ ಎಸೆದಿದ್ದ ಬಲೆಯು ಅಲುಗಾಡಿತು. ಮೀನುಗಳು ಬಲೆಗೆ ಸಿಕ್ಕಿವೆ ಎಂದು ಊಹಿಸಿಕೊಂಡು, ಬಲೆಯನ್ನು ಬಲವಾಗಿ ಎಳೆದಾಗ ಅದರಲ್ಲಿ ಒಂದು ಮೀನು ಸಿಕ್ಕಿ ಹಾಕಿಕೊಂಡಿತು. ರಮೇಶನಿಗೆ ಆಶ್ಚರ್ಯ! ಏಕೆಂದರೆ, ಅದು ಸಾಧಾರಣ ಮೀನಲ್ಲ 'ಬಂಗಾರದ ಮೀನು'. ಇಂತಹ ಮೀನನ್ನು ಎಂದು ಕಂಡಿರದ ರಮೇಶನಿಗೆ ಅಚ್ಚರಿಯಾಯಿತು. ಆ ಹೊತ್ತಿಗೆ ಬಂಗಾರದ ಮೀನು ಮಾತನಾಡಿ ತನ್ನನ್ನು ಬಿಟ್ಟು ಬಿಡುವಂತೆ ಬೇಡಿಕೊಂಡಿತು.

ರಮೇಶ ಇಲ್ಲ ನಿನ್ನನ್ನು ಬಿಡುವುದಿಲ್ಲ ಎಂದು ನಿನ್ನನ್ನು ನಾನು ತಿನ್ನುವೆ ಎಂದನು. ದಯಮಾಡಿ ನನ್ನನ್ನು ಬಿಟ್ಟು ಬಿಡು ಎಂದು ಮರು ನುಡಿಯಿತು. ನನ್ನನ್ನು ಬಿಟ್ಟರೆ ನಿನಗೆ ಬಂಗಾರದ ಬಲೆ ಸಿಗುವ ಹಾಗೆ ಮಾಡುವೆ ಎಂದಿತು.

ರಮೇಶನಿಗೆ ಮತ್ತೊಮ್ಮೆ ಆಶ್ಚರ್ಯವಾಯಿತು. ಬಂಗಾರದ ಬಲೆ ಕೊಡುವೆಯಾ ಎಂದು ಪುನಃ ಆಶ್ಚರ್ಯದಿಂದ ಕೇಳಿದ. ಅದಕ್ಕೆ ಸುವರ್ಣ ಮೀನು, ನೀನು ಬಲೆಯನ್ನು ನೀರಿನಲ್ಲಿ ಹಾಕು ಸ್ವಲ್ಪ ಸಮಯದ ಬಳಿಕ ಮೇಲಕ್ಕೆ ತೆಗೆ ಆಗ ಅದರೊಂದಿಗೆ ಬಂಗಾರದ ಬಲೆಯು ಸಿಗುತ್ತದೆ ಎಂದಿತು.

ರಮೇಶ ಬಲೆಯನ್ನು ನದಿಗೆ ಹಾಕಿದ ನಂತರ ಮೆಲ್ಲಗೆ ಮೇಲಕ್ಕೆ ಎಳೆಯಲು ಆರಂಭಿಸಿದ ಅವನ ಹಳೆಯ ಬಲೆಯೊಂದಿಗೆ ಬಂಗಾರದ ಬಲೆಯು ಬರತೊಡಗಿತು. ರಮೇಶನಿಗೆ ದುರಾಸೆ ಉಂಟಾಯಿತು. ಹಳೆಯ ಬಲೆಯನ್ನು ಪುನಃ ಪುನಃ ನದಿಗೆ ಎಸೆಯುತ್ತಾ, ಬಂಗಾರದ ಬಲೆಯನ್ನು ಪಡೆಯತೊಡಗಿದ. ಹೀಗೆ ಸಾಕಷ್ಟು ಬಾರಿ ಪುನರಾವರ್ತಿತಿಸಿದ. ಅಷ್ಟರಲ್ಲಿ ಮೀನು ನನ್ನನ್ನು ನದಿಗೆ ಬಿಡು ಎಂದು ಹೇಳಿತು. ರಮೇಶ ಇಲ್ಲ ನಿನ್ನನ್ನು ಬಿಡುವುದಿಲ್ಲ ನಿನ್ನನ್ನು ಮಾರಿದರೆ ಸಾಕಷ್ಟು ಲಾಭ ಬರುತ್ತದೆ. ಜೊತೆಗೆ ಜೀವನ ಪೂರ್ತಿ ಬಂಗಾರದ ಬಲೆ ಪಡೆದು ಮಾರಿ ಹಣ ಗಳಿಸಬಹುದು ಎಂದ.

ನಂತರ ಹಳೆ ಬಲೆ ಎಸೆಯುತ್ತಾ ಬಂಗಾರದ ಬಲೆ ಬಂದಂತೆಲ್ಲಾ ಹಿಡಿ ಹಿಡಿಯಾಗಿ ದೋಣಿ ಭಾರ ಹೆಚ್ಚಾಗುತ್ತಾ ಹೋಯಿತು. ಹೆಚ್ಚಿನ ಭಾರದಿಂದ ದೋಣಿ ಅಲುಗಾಡ ತೊಡಗಿತು. ಕೊನೆಗೆ ಬಂಗಾರದ ಬಲೆಯ ಭಾರದಿಂದ ದೋಣಿ ಮುಳುಗಿತು. ಬಂಗಾರದ ಮೀನು ರಮೇಶನ ಹಿಡಿತದಿಂದ ಪಾರಾಗಿ ನೀರು ಸೇರಿತು. ಹೆಚ್ಚಿನ ಬಂಗಾರದ ಬಲೆ ಪಡೆಯುವ ಅತಿಯಾಸೆಯಿಂದ ಈಜುಬಾರದ ರಮೇಶನು ನದಿಯಲ್ಲಿ ಮುಳುಗಿ ಪ್ರಾಣ ಕಳೆದುಕೊಂಡನು. ■



ಒಂಬತ್ತು ಒಗಟು ಉತ್ತರ ಒಂದು

ಸುತ್ತ ಮುತ್ತ ಗರಿಕೆ, ನಡುವಿದೆ ಕುಡಿಕೆ.

ಎಡಕಿನ ಮನೆಯವ ಬಲಕ ಬರಂಗಿಲ್ಲ ಬಲಕಿನ ಮನೆಯವ ಎಡಕ ಹೋಗಂಗಿಲ್ಲ.

ಗೂಡಲಿ ಇರುವೆ ನಾಡನು ಕಾಣುವೆ.

ಈಟ ಕುಡಕ್ಕಾಗ ಈಟಪ್ಪ ಕುಂತಾನ.

ಜಗದಾಟ ನೋಡಿ ಖುಷಿಯಾಗುವೆ ಜಗದ ನೋವಿಗೆ ನಾನಳುವೆ.

ಗೂಡಿನಾಗಿರೋ ಜೋಡಿ ಹಕ್ಕಿ ಜಗವನೆಲ್ಲವ ನೋಡತಾವ.

ಎರಡು ಕಂಬಗಳ ಮ್ಯಾಗೊಂದು ದಿಂಬು, ಅದರ ಮ್ಯಾಗೆರಡು ಪಕ್ಷಿ.

ಬಿಳಿ ಮೋಡದಾಗ ಕರಿ ಮೋಡ ತೇಲತ್ತೈತಿ; ಅದರಾಗೊಂದು ಗೊಂಬಿ ಕುಂತ್ತೈತಿ.

ಅಂದಗಾತಿ ಬಿಳಿಯಕ್ಕೆ ಇದ್ದಕ್ಕಡಿ ಇರತಿ; ಚಂಚಲಗಾತಿ ಕರಿಯಕ್ಕೆ ಅತ್ತ ಇತ್ತ ಹೊಳ್ಳಾಡತಿ ಅವರು ಯಾರು ನೀ ಹೇಳಕ್ಕ. ಉತ್ತರ: ಕಣ್ಣು.

■ ಸಂಗ್ರಹ:

ದಿಯಾ ಚ. ಹುಡೇದಗಡಿ

5ನೇ ತರಗತಿ ಬಿ ವಿಭಾಗ

ಎನ್.ಪಿ.ಎಸ್ ಪ್ರಾಥಮಿಕ ಶಾಲೆ, ಮೈಸೂರು

